




حیات النبی صلی اللہ علیہ وسلم

تقریر : غزالی زمان علامہ سید احمد سعید کاظمی رحمۃ اللہ علیہ

برمکان قطب مدینہ مولانا ضیاء الدین احمد مہاجر مدنی قدس سرہ

مدینہ منورہ (اپریل ۱۹۷۸ء)

ترتیب: خلیل احمد رانا

بسم اللہ الرحمن الرحیم

نحمدہ ونصلی علی رسولہ الکریم

محترم حضرات! ہم سب اس ارض مقدس پر حاضر ہیں، وہ لوگ خوش نصیب ہیں جو دیار حبیب، دیار رحمت اور دربار نبوت میں پناہ گزیں ہیں، اللہ تعالیٰ جل مجدہ اس پناہ کو ہمیشہ قائم رکھے اور انہیں کبھی بھی دیار نبوت

سے جدا نہ کرے، ہم تو اس قابل نہیں کہ دیار حبیب میں زیادہ عرصہ ٹھہر سکیں لیکن سرکارِ کرم ہے ہم جیسے نابکاروں کو بھی یاد فرمالیا، میں جب بھی ارض مقدس پر آتا ہوں تو یہ سمجھتا ہوں:

حرم کی زمیں اور قدم رکھ کے چلنا

ارے سرکارِ موقع ہے او جانے والے

میرے لئے یہاں کے آداب بجالانا میرے ممکنات سے نہیں، اس لئے میں سرکار کی بارگاہ میں عرض کر دیتا ہوں کہ سرکارِ ایمان کے ساتھ رخصتی عطا فرمادیں، پھر ایمان کے ساتھ بُلا لیں، پھر ایمان کے ساتھ بھیج دیں، میں مدینے میں پھر آؤں، پھر جاؤں، پھر آؤں، پھر جاؤں تمام عمر اسی میں تمام ہو جائے۔

میں اس بارگاہ اقدس میں لب کشائی کی طاقت نہیں پاتا، لیکن اہل مدینہ کا اصرار ہے اور میرا انکار کرنا ممکن نہیں، کیونکہ میں اہل مدینہ کی ناراضگی کسی حال میں برداشت نہیں کر سکتا۔

احسان الہی

محترم حضرات! میں سراپا خطا اور قصور ہوں، بہ ہر حال میں آپ حضرات سے دست بستہ اس مدینے والے آقا کا واسطہ دے کر عرض کرتا ہوں کہ میری کوئی بات ناپسند ہو تو اللہ کے لئے مجھے معاف کر دینا، آپ کی ناراضگی ناقابل برداشت ہے، اس لئے کہ آپ دیار حبیب ﷺ کے رہائشی ہیں۔

عزیزان محترم! میں آپ کے سامنے قرآن مجید سے ایک آیت پڑھتا ہوں، اللہ تعالیٰ فرماتا ہے ”**لقد من**

اللہ علی المؤمنین اذ بعث فیہم رسولاً من انفسہم“ (سورۃ آل عمران، آیت ۱۶۴) ”بے شک اللہ

نے بڑا احسان کیا ایمان والوں پر جب اس نے ان میں عظمت والا رسول بھیجا ان ہی

میں سے“ اور اس کا احسان یہ ہے کہ ”**یتلو علیہم آیتہ**“ جو تلاوت کرتا ہے ان پر اس کی آیتیں

”**وینزکھم**“ اور انہیں پاک کرتا ہے ”**ويعلمہم الکتب والحکمة**“ اور انہیں کتاب

و حکمت سکھاتا ہے۔ ”**وان کانوا من قبل لفی ضلال مبین**“ اور بے شک وہ اس سے پہلے

ضرور کھلی گمراہی میں تھے۔ لیکن میرے محبوب نے ان کو ضلالت و گمراہی سے نکال کر ہدایت عطا

فرمائی، ظلمت سے نور میں اور کفر سے ایمان میں لائے، باطل سے نکال کر راہ حق عطا فرما کر خدا کے قرب میں

پہنچا دیا، اللہ تعالیٰ جل جلالہ و عم نوالہ نے اپنے بندوں کو بے شمار نعمتوں سے نوازا جنہیں گنا بھی نہیں جاسکتا، اللہ تعالیٰ فرماتا ہے **وان تعدوا نعمة الله لا تحصوها (پ ۱۴، النحل، آیت ۱۸)** ”اور اگر تم اللہ کی نعمتیں گنو تو انہیں گن نہ سکو گے“۔ **واسبع علیکم نعمہ ظاہرہ و باطنہ** ”اور اپنی ظاہری و باطنی نعمتیں تم پر پوری کر دیں“۔ اللہ تعالیٰ نے اتنی نعمتیں عطا فرمائیں کہ جن کو ہم گن نہیں سکتے لیکن کسی نعمت پر احسان نہیں جتایا، صرف ایک نعمت پر احسان جتایا، کیا؟ **لقد من الله على المؤمنين اذ بعث فيهم رسولا** ”قابل غور بات یہ ہے کہ اللہ تعالیٰ نے اور نعمتوں کی بنیاد پر احسان نہیں جتایا اور ہمیں بھی ایسا کرنے سے منع فرمایا **لا تبطلوا صدقاتکم بالمن والاذی** ”نہ ضائع کرو اپنی خیراتیں احسان جتا کر اور تکلیف پہنچا کر“۔

احسان کے لوازمات

ہمیں تو احسان جتانے سے روک دیا اور خود احسان جتا رہا ہے، اس احسان عظیم میں تین باتیں قابل توجہ ہیں۔

✽ احسان میں ایک احسان جتانے والا ہوتا ہے۔

✽ دوسرا وہ جس پر احسان ہو۔

✽ تیسری وہ چیز جس کی بنیاد پر احسان جتایا جاتا ہے۔

ان تین باتوں میں سے ایک بات نہ ہو تو احسان جتانے کا مقصد فوت ہو جاتا ہے، اب احسان جتانے والا

کون ہے؟ **لقد من الله** ”اللہ تعالیٰ جل مجدہ احسان جتانے والا ہے اور احسان کن پر ہے؟“ **على**

المومنین، ”مومنین پر احسان ہوا ہے، کس نعمت کی بنیاد پر احسان ہوا؟“ **اذ بعث فيهم رسولا**، ”وہ نعمت عظمیٰ

حضرت محمد رسول اللہ ﷺ کی ذات مقدسہ ہے، اور وہ نعمت ہے کیوں؟ اس لئے کہ وہ نعمت عظمیٰ باقی ہے، اگر وہ

نعمت باقی نہ ہو تو پھر احسان کیسا؟ اگر آپ کسی کو کوئی نعمت دیں اور پھر خود اس سے واپس لے لیں تو کیا آپ کو کوئی

احسان جتانے کا حق رہے گا؟ ہر گز نہیں، مثلاً آپ نے مجھے ایک چھوٹا سا رومال دیا اور پھر صبح آگئے اور واپس لے

گئے، آپ پھر تشریف لا کر یہ کہیں کہ بھائی میرا آپ پر بڑا احسان ہے کہ تمہیں رومال دیا تھا، تو ہم کہیں گے کہ بھائی

آپ نے احسان تو ضرور کیا تھا مگر آپ نے تو وہ رومال واپس لے لیا اب احسان کس چیز کا ہے؟ احسان کی بنیاد تو

ختم ہوگئی تو احسان بھی نہ رہا، نعمت واپس کرنے کے بعد تو احسان کا سوال ہی پیدا نہیں ہوتا اور وہ نعمت کیا ہے؟ ابھی میں نے بتایا ”لقد من الله على المؤمنين اذ بعث فيهم رسولا“ وہ نعمت رسول اللہ ﷺ کی ذات پاک ہے، اب اگر اللہ جل مجدہ نے رسول ہم سے واپس لے لیا تو پھر اللہ تعالیٰ احسان کس چیز کا جتا رہا ہے؟

ایک شبہ اور اس کا ازالہ

اگر آپ یہ کہیں کہ یہ احسان تو صرف انہی لوگوں پر ہے جن میں رسول اللہ ﷺ موجود تھے، جب تک رسول ان میں زندہ رہے ان لوگوں پر احسان تھا، تو جو لوگ بعد کو پیدا ہوئے ان پر تو کوئی احسان نہیں، اگر کوئی کہتا ہے کہ ہم پر تو کوئی احسان نہیں تو میں کہوں گا کہ ”لقد من الله على المؤمنين“ اللہ تعالیٰ نے یہ احسان صرف اولین اور آخرین پر نہیں اور نہ صرف موجودین پر بلکہ احسان تو تمام مومنین پر فرمایا، اب یہ بتاؤ تم مومن ہو یا نہیں؟ اگر تم کہو کہ ہم مومن نہیں تو تم پر واقعی کوئی احسان نہیں، تو اس میں ہمارا کیا قصور؟ تم اپنے آپ کو خود ہی مومنین سے الگ کر لو تو تمہاری مرضی، ہمارا تو یہ ایمان ہے کہ مومنین جمع ہے اور اس پر الف لام داخل ہے، تو جب جمع پر الف لام داخل ہو تو پھر وہ جمعیت کے معنی میں نہیں رہتی، پھر وہ استغراق کے معنی میں ہوتی ہے، جمعیت باطل ہو جاتی ہے، جمعیت کے باطل ہونے کی وجہ یہ ہے کہ جمع کا اطلاق تین فرد سے کم پر نہیں ہوتا، لیکن استغراق میں ایک سے لے کر لامتناہی ہوتے ہیں، تو پتہ چلا کہ اللہ تعالیٰ کا یہ احسان ایک مومن سے لے کر لامتناہی مومنین تک ہے، یعنی قیامت تک جتنے مومن پیدا ہوں گے خدا کا یہ احسان ہر ایک مومن پر رہے گا، یہ نہیں کہ یہ احسان فقط اہل عصر (صحابہ) پر ہو بلکہ یہ احسان سارے مومنین پر ہے اور یہ بالکل ایسا ہی ہے جیسے ”ان الصلوة كانت على المؤمنين کتاباً موقوتاً“ (النساء: ۱۰۳) ”بے شک نماز ایمان والوں پر وقت مقرر کیا ہوا فرض ہے۔“

یعنی نماز مومنین پر ”کتاباً موقوتاً“ ہے، جب وقت آئے نماز فرض، اور یہ نماز کن پر فرض ہے؟ علی المومنین، یعنی مومنین پر، اور یہاں بھی یہ حکم مومنین پر ہے، اب یا تو یہ کہو کہ ہم تو اس زمانہ میں نہیں تھے، اس لئے ہم پر نماز فرض نہیں ہے، اگر تم پر احسان نہیں ہے تو تم پر نماز بھی فرض نہیں ہے، اگر تم یہ سمجھتے ہو کہ نماز ہم پر فرض ہے تو احسان تم پر پہلے ہے، وہاں بھی ”علی المومنین“ ہے اور یہاں بھی ”علی المومنین“ ہے، ”لقد من الله

علی المومنین“ اور ”ان الصلوٰۃ کانت علی المومنین کتاباً موقوتاً“، اگر نماز سب پر فرض ہے تو احسان بھی سب پر ہے یعنی قیامت تک آنے والے ہر مومن پر احسان ہے۔

ہاں تو میں کہہ رہا تھا کہ احسان تب ہوگا جب نعمت موجود ہو، اگر خدا نے رسول کو واپس لے لیا تو احسان کس بات کا؟ تو پتہ چلا کہ قیامت تک وہ نعمت باقی رہے گی تاکہ یہ احسان برقرار رہے اور اس لئے قرآن نے کہا ”واعلموا ان فیکم رسول اللہ“ (الحجرات: ۷) ”اور جان لو کہ تم میں اللہ کے رسول (موجود) ہیں۔“

اب جو لوگ کہتے ہیں کہ اللہ کا رسول ہم میں موجود نہیں یعنی حضور زندہ نہیں، تو میں کہوں گا کہ حضور نعمت ہیں اور حضور موجود ہیں اور موجود تبھی ہو سکتے ہیں جب آپ زندہ ہوں، بغیر زندہ آپ موجود ہو ہی نہیں سکتے، رسالت تو ایک عمل ہے اور رسالت کے معنی پیغامبری کے ہیں کہ اللہ کا پیغام اللہ کی مخلوق تک پہنچانا اور یہ پیغام پہنچانا ایک عمل ہے، تو آپ ہی بتائیں کہ مردہ عمل کیسے کرے گا؟ مردہ عمل ہرگز نہیں کر سکتا، پھر اب اگر آپ یہ کہیں کہ اس وقت پیغام لانے کا مسئلہ تھا، تو جب حضور کی وفات ہو گئی تو پیغام لانے کا مسئلہ ہی ختم ہو گیا، اب اگر آپ کی یہ بات مان لیں تو پھر رسالت کا خانہ ہی خالی ہو گیا، کیوں؟ اس لئے کہ جب رسول ہی نہ رہا تو عمل رسالت کیسے جاری رہا؟ تو گویا عمل رسالت بھی نہ رہا تو پھر ہم کلمہ طیبہ پڑھتے ہیں لا الہ الا اللہ محمد رسول اللہ اس کے کیا معنی؟ اس کے معنی ہیں اللہ کے سوا کوئی معبود نہیں محمد ﷺ اللہ کے رسول ہیں، عمل رسالت جاری ہے، یہی وجہ ہے کہ ہم ہر نماز میں ”السلام علیک ایہا النبی“ کہتے ہیں۔

رسالت رسول کے بغیر ممکن نہیں

عزیزان محترم! میں یہ کہنا چاہتا تھا کہ جب نعمت موجود نہ ہو تو احسان نہیں ہوتا، اور رسول زندہ نہ ہو تو عمل رسالت جاری نہیں رہتا، آقائے مدنی تاجدار حرم کی ذات پاک پر تو خدا نے احسان جتایا کہ میں نے محبوب کی نعمت تم کو دی، اگر نعمت نہ ہو تو احسان ہو ہی نہیں سکتا، کیونکہ نعمت سے صحت احسان ہے یعنی احسان ہے، اگر احسان ہے تو پھر رسول بھی ہیں، اب یہ کہنا کہ رسالت تو موجود ہے مگر رسول نہیں ہیں، یہ تو بڑی عجیب بات ہوئی کہ کوئی صفت موصوف کے بغیر ہو جائے، صفت تو عرض ہوتی ہے اور موصوف قائم بالذات ہوتا ہے، یعنی صفت موصوف

کے ساتھ ہوتی ہے، کہیں آپ نے چراغ کے بغیر روشنی نہیں دیکھی ہوگی اور نہ کبھی آپ نے یہ دیکھا ہوگا کہ روشنی ہو اور چاند نہ ہو، سورج نہ ہو اور سورج کی روشنی ہو، رسالت ہو اور رسول نہ ہو، یہ ہرگز نہیں ہو سکتا، اگر سورج کی روشنی ہے تو وہ سورج کے وجود کی دلیل ہے، یوں سمجھو کہ روشنی رسالت ہے اور رسول سورج ہے، تو لہذا تمہیں کبھی یہ شبہ ہوا کہ سورج کی روشنی تو موجود ہے ذرا دروازہ کھول کر دیکھ لیں کہ سورج ہے کہ نہیں ہے، اور تمہیں کبھی بھی یہ خیال نہیں آیا ہوگا، جب تمہیں یہ خیال نہیں آیا تو رسالت کی موجودگی میں رسول نہ ہونے کا خیال کیسے آگیا؟ تو پتہ چلا کہ جس طرح سورج کے بغیر روشنی نہیں ہو سکتی، اسی طرح رسول کے بغیر بھی رسالت نہیں ہو سکتی، اس لئے ہمارا یہ ایمان ہے کہ اللہ کے رسول ہم میں موجود ہیں اور اللہ کے حبیب آج بھی رسول ہیں، کیونکہ جس طرح چاند، سورج اور چراغ کے بغیر روشنی ممکن نہیں اسی طرح رسول اور نبی کے بغیر رسالت اور نبوت ممکن نہیں۔

ختم نبوت زندہ باد

اب ختم نبوت زندہ باد کا نعرہ لگانا تب ہی جائز ہوگا جب خاتم الانبیاء کو زندہ مانو گے، حضور کو نعوذ باللہ مردہ مان کر ختم نبوت زندہ باد بے معنی ہے، یہ نعرہ تو ہمارا ہے کیونکہ ہم خاتم الانبیاء کو زندہ مانتے ہیں، اس بات کو تو عقل بھی نہیں مانتی کہ رسول نہیں ہیں اور رسالت ہے، نبی نہیں ہیں اور نبوت ہے؟ تو لہذا اماننا پڑے گا کہ خاتم الانبیاء زندہ ہیں تو نبوت زندہ ہے، یقیناً رسول زندہ ہیں تو رسالت ہے، اگر رسول زندہ نہ ہوں اور نعمت رسول نہ ہوں تو احسان کس نعمت کی بنیاد پر جتایا گیا؟ ”لقد من الله على المؤمنين“۔

عزیزان گرامی! یہ بات بھی آپ کو بتا دوں کہ حضور تاجدار مدنی جناب محمد مصطفیٰ ﷺ تمام عالموں کے رسول ہیں، اللہ تعالیٰ فرماتا ہے **وما ارسلناك الا رحمة للعالمين** اور ہم نے نہیں بھیجا آپ کو (اے محبوب) مگر سارے جہانوں کے لئے رحمت“ حضور ﷺ تمام عالمین کے لئے رحمت ہیں اور تمام عالمین کے رسول ہیں، مسلم شریف کی حدیث ہے **قال رسول الله ﷺ ارسلت الى الخلق كافة** میں اس ساری مخلوق کی طرف رسول بنا کر بھیجا گیا ہوں“ (مشکوٰۃ شریف، ص ۵۲۲، مرقاۃ شرح مشکوٰۃ، ج ۱۱، ص ۴۹، صحیح مسلم شریف، ج ۱، ص ۱۹۹)، اور قرآن نے کہا **وما ارسلناك الا كافة للناس بشيراً و نذيراً**“ اور (اے محبوب) ہم نے آپ کو نہیں بھیجا مگر (قیامت تک) تمام

لوگوں کے لئے اس حال میں کہ آپ خوشخبری سنانے والے اور ڈرانے والے ہیں۔“
تَبْرُكُ الَّذِي نَزَلَ الْفَرَقَانِ عَلَى عَبْدِهِ لِيَكُونَ لِلْعَلَمِينَ نَذِيرًا ” بڑی برکت والا ہے وہ
 جس نے فیصلہ کرنے والی کتاب اپنے (مقدس) بندے پر اُتاری تاکہ وہ تمام جہانوں
 کے لئے ڈرانے والا ہو۔“

وہ تو عالمین کے لئے نذیر ہیں، آپ کا وصف نذارت اور وصف انداز، وصف رسالت اور وصف نبوت
 سارے عالموں میں چل رہا ہے اور کوئی عمل چل ہی نہیں سکتا جب تک عمل کرنے والا زندہ نہ ہو، عمل خود دلیل
 حیات ہے اور بے عملی موت، جیسے نبض کا چلنا، دل کا حرکت کرنا، یہ عمل ہیں، اگر نبض کا چلنا بند ہو جائے اور دل کا
 حرکت کرنا رُک جائے تو پھر موت ہے، عمل سے تو حیات کا پتہ چلتا ہے اور میرے آقا کا عمل رسالت ختم ہو ہی نہیں
 سکتا، لہذا آپ مردہ ہو ہی نہیں سکتے۔

ایک زبردست شبہ

آپ کہیں گے کہ قرآن کہتا ہے: **انک میت وانہم میتون** ”بے شک آپ پر موت آنی ہے اور
 یقیناً انہیں بھی مرنا ہے“ اور دوسری جگہ اللہ تعالیٰ جل مجدہ فرماتا ہے: **کل نفس ذائقۃ الموت** ”ہر
 جان تو موت کا ذائقہ چکھنے والی ہے“ اور ایک مرتبہ سرکار ﷺ نے خود فرمایا **انی مقبوض** ”میں
 تو قبض کیا جانے والا ہوں“ (امام تقی الدین سبکی شافعی، شفاء السقام (عربی)، مطبوعہ فیصل آباد
 پاکستان، ص ۱۹۱) اور پھر حضرت ابو بکر رضی اللہ عنہ کا وہ خطبہ جو سرکار ﷺ کی وفات شریفہ کے موقع پر پڑھا گیا،
 جب حضرت عمر رضی اللہ عنہ نے تلوار کھینچ لی کہ جس نے کہا سرکار ﷺ نے وفات پائی، اس کی گردن اُڑا دوں گا،
 سرکار ﷺ کی وفات شریفہ کے موقع پر حضرت عمر رضی اللہ عنہ کے ہوش و حواس بالکل باختہ ہو گئے تھے، اگر یہ
 بات ہوئی تو پھر لوگ حضور ﷺ کی وفات کے اعتقاد کو تسلیم نہیں کریں گے اور سرکار ﷺ کی وفات کو مانیں گے
 ہی نہیں، پھر دین میں ایک بہت بڑا فتنہ پیدا ہو جائے گا، اس لئے کہ ”**حی لا یموت**“ تو اللہ تعالیٰ کی شان ہے۔

اس طرح لوگ دین سے دور ہو جائیں گے، ہر ایک کا علم اس کے لائق ہوا کرتا ہے، حضرت عمر رضی اللہ عنہ
 کا علم بے شک ان کے ظرف کے لائق تھا، ان میں کوئی کمی نہیں تھی اور ان کا کوئی قصور نہ تھا مگر حضرت عمر فاروق

رضی اللہ عنہ سے زیادہ شان حضرت ابوبکر صدیق رضی اللہ عنہ کی ہے، چنانچہ انہوں نے اپنے مقام پر اپنے آپ کو سنبھالا اور مسجد نبوی میں یہ خطبہ جو بخاری اور مسلم اور تمام کتب احادیث میں ہے، پڑھا، میں بخاری شریف سے خطبہ پڑھتا ہوں، سیدنا صدیق اکبر رضی اللہ عنہ نے خطبے میں فرمایا:

”مَنْ كَانَ يَعْبُدُ مُحَمَّدًا فَإِنَّ مُحَمَّدًا أَقْدَمُ مَاتَ وَمَنْ كَانَ يَعْبُدُ اللَّهَ فَإِنَّ اللَّهَ حَيٌّ لَا يَمُوتُ“

(الشمائل الحمدیہ، امام ابی عیسیٰ ترمذی، باب وفات النبی ﷺ، ص ۱۸۲، مدارج النبوت از شیخ عبدالحق

محدث دہلوی (مترجم)، ج ۲، ص ۶۹۵)

”تم میں سے اگر کوئی حضرت محمد مصطفیٰ ﷺ کی عبادت کرتا ہو تو اسے معلوم ہونا چاہئے کہ حضرت محمد رسول اللہ ﷺ پر موت واقع ہو چکی ہے اور اگر تم میں سے کوئی خدا کی عبادت کرتا ہے ہو تو وہ سن لے ان اللہ ہی لا یموت“ بے شک خدا تو حی لا یموت ہے“، اس کے بعد حضرت عمر فاروق رضی اللہ عنہ کا حال آہستہ آہستہ تدریجاً حضرت ابوبکر رضی اللہ عنہ کے مقام پر اتر آیا۔

محترم حضرات! یہ ساری باتیں میں نے وضاحت کر کے اس لئے کہی ہیں کہ اس پُر فتن دور میں کہیں آپ کو کوئی پریشان نہ کرے اور آپ کو اس جواب نہ آئے، تو میں ان سب اعتراضات کا جواب دیتا جاؤں۔ اب کوئی ان ساری باتوں کو سامنے رکھ کر یہ کہہ دے کہ اگر رسول اللہ زندہ موجود ہیں تو یہ آیات و احادیث کہاں جائیں گی؟

اس سے قبل کہ میں آپ کو اس کا جواب دوں تو اپنا عقیدہ بیان کر دوں، میرا عقیدہ یہ ہے کہ حضرت محمد رسول اللہ ﷺ خدا کی قسم کامل حیات کے ساتھ زندہ موجود ہیں بلکہ آپ کا جسد پاک ایک آن کے لئے بھی حیات سے محروم نہیں ہوا، کیونکہ جس وقت جسد پاک حیات سے محروم ہو جائے، اسی وقت عمل رسالت منقطع ہو جائے اور رسالت کا خانہ خالی ہو جائے، آپ تو رسول رب العالمین، نذیر العالمین اور رحمۃ اللعلمین ہیں، آپ تو رسول الی الخلق كافة کی شان رکھنے والے ہیں، اگر ایک آن کے لئے بھی حیات منقطع ہو جائے تو دنیا کا سارا نظام درہم برہم ہو جائے، ایک آن کے لئے بھی سرکار ﷺ کی ذات پاک حیات سے خالی نہیں ہوئی، ہر مسلمان کا

یہی عقیدہ ہونا چاہئے اور میرا بھی یہی عقیدہ ہے، آپ پھر یہی کہیں گے کہ ان آیات اور احادیث کا کیا مطلب ہوگا؟ تو میں آپ کو بات سمجھا دوں، اگر آپ نے میری بات سمجھ لی تو میری نجات ہوگئی۔

حضور ﷺ کا فرمان غلط نہیں ہو سکتا

عزیزان گرامی! قرآن حق ہے، آنا و صدقنا اور حدیث حق ہے اور حدیث حق کیوں نہ ہو، وہ حضور ﷺ کی بات ہی کب ہوتی ہے، قرآن نے کہا ”وَمَا يَنْطِقُ عَنِ الْهَوَىٰ“ ”اور وہ اپنی خواہش سے کلام نہیں فرماتے“ یعنی وہ اپنی خواہش سے بولتے ہی نہیں۔

”ان ہوالا وحی یوحی“ (سورۃ النجم، آیت ۳-۴) ”نہیں ہوتا ان کا فرمانا مگر وحی جو (ان کی طرف) کی جاتی ہے۔“

حضرت امام جعفر صادق رضی اللہ عنہ اس آیت ”وَمَا يَنْطِقُ عَنِ الْهَوَىٰ“ کے تحت فرماتے ہیں ”کیف یَنتَظِقُ عَنِ الْهَوَىٰ، مَالِیسْ هَوَىٰ، جو خواہش نفس سے پاک ہیں وہ خواہش نفس سے کیسے بولیں گے؟ اس لئے ان کا بولنا ان کا بولنا ہی نہیں، ان کا فرمانا رب کا فرمانا ہے، تو اسی لئے میں کہتا ہوں کہ سارے جہاں کا نظام غلط ہو سکتا ہے مگر خدا کی قسم مصطفیٰ ﷺ کی زبان غلط نہیں ہو سکتی، نظام شمسی و قمری کا غلط ہونا ممکن ہے، نظام ارضی اور سماوی کا غلط ہونا ممکن ہے مگر زبان رسالت کا غلط ہونا ممکن ہی نہیں، اگر ہم سے کوئی پوچھے کہ کیا وقت ہے، دن ہے یا رات، تو ہم وقت کے لئے گھڑی دیکھیں گے، دن رات کے لئے آسمان پر نظر دوڑائیں گے کہ دن ہے یا رات، کیونکہ واقعہ جو ہوگا وہی کہیں گے، اگر واقعہ یہ ہے کہ دن ہے تو دن کہیں گے، اگر واقعہ میں رات ہے تو رات کہیں گے، گویا ہم واقعہ کے دیکھنے کے محتاج ہیں کہ جیسے واقعہ ہوگا ویسے ہی ہم کہیں گے، مگر خدا کی قسم واقعہ مصطفیٰ ﷺ کا محتاج ہے، جیسا فرمائیں ویسا ہی واقعہ ہو جائے۔

حضرت عبداللہ بن عمرو بن عاص رضی اللہ عنہ

عزیزان محترم! میں بتانا یہ چاہتا ہوں کہ حضور تاجدار مدنی جناب محمد مصطفیٰ ﷺ کی زبان مبارک بالکل حق ہے اور اس پر میں حضرت عبداللہ بن عمرو بن عاص رضی اللہ عنہ کی حدیث سناتا ہوں، یہ حدیث ابوداؤد، جلد ثانی کتاب العلم، ص ۱۵۷-۱۵۸ پر موجود ہے، فرماتے ہیں میں حضور کی ہر مجلس میں ہر حدیث لکھ لیا کرتا تھا کہ

بعض لوگوں نے کہا ”**هو بشر يتكلم في الغضب والرضا**“، وہ بشر ہیں کبھی راضی ہو کر بات کرتے ہیں، کبھی غصے میں بات کرتے ہیں، کبھی بھول کر بات کر جاتے ہیں، ہر بات تو لکھنے کے قابل نہیں ہوتی، تم ہر بات کیوں لکھ لیا کرتے ہو؟ اب حضرت عبداللہ بن عمرو بن عاص رضی اللہ عنہ فوراً حضور ﷺ کی بارگاہ میں حاضر ہوئے اور عرض کیا: میرے آقا! میں تو آپ کی ہر ادا اور ہر حدیث لکھ لیتا ہوں لیکن میرے آقا! قریش کے کچھ لوگوں نے مجھے یہ کہا کہ ”**هو بشر يتكلم في الغضب والرضا**“، حضور کی ہر بات نہ لکھا کرو، سرکار! آپ فرمائیں میں آپ کی ہر بات لکھوں یا نہ لکھوں، سرکار ﷺ نے فرمایا ”**اكتب يا عبد الله**“ اے عبداللہ میری ہر بات لکھ لیا کر، اس لئے کہ ”**فوالذی نفسی بیدہ ما یخرج منه الاحقا**“ اس ذات پاک کی قسم جس کے قبضہ قدرت میں میری جان ہے، اس دہن (پاک) سے سوائے حق کے کچھ نکلتا ہی نہیں۔

اللہ اکبر! تو میرے آقا نے فرمایا ”**انی مقبوض**“، میں قبض کیا جانے والا ہوں، دراصل یہاں جو لفظ ”**انی مقبوض**“ ہے یہاں اس کے معنی ہیں میری روح ضرور قبض ہوگی، میرا اور ساری دنیا کا اس پر ایمان ہے کہ حضور تاجدار مدنی ﷺ کی روح ہے، عبد وہ ہے جس کی روح قبض ہو، اور معبود وہ ہے جس پر کبھی یہ وقت نہ آئے، جی لایموت کا یہی مفہوم ہے، ممکن اور واجب، الہ اور عبد، رسول اور خدا کا فرق یہی ہے، سرور عالم ﷺ نے کبھی بھی اپنی الوہیت کی تعلیم نہیں دی بلکہ فرمایا ”**الہکم الہ واحد**“ تمہارا معبود ایک معبود ہے۔

اللہ ایک ہے، میں اللہ نہیں ہوں، میں رسول ہوں، رسول اور اللہ کا یہی فرق ہے کہ خدا پر کبھی قانون موت کی شکل میں بھی طاری نہ ہونے پائے، اگر رسول پر بھی اسی طریقے سے قانون طاری نہ ہو تو رسول تو رسول نہ رہے وہ خدا ہو گئے، آپ ﷺ تو پھر ممکن نہ رہے واجب ہو گئے، آپ عبد نہ رہے، معبود ہو گئے، مگر آپ ایسے عبد مقدس ہیں :

عبد دیگر عبدہ چیزے دگر

او سراپا انتظار ایں منتظر

سرکار ﷺ کی عبدیت کہاں اور ہماری عبدیت کہاں، ہم بھی عبد ہیں لیکن کیسے عبد ہیں کہ کوئی نماز میں کہے السلام علیکم اور ہم نے کہا وعلیکم السلام تو دونوں کی نماز گئی، اور مصطفیٰ ﷺ بھی عبد ہیں، جب تک نماز میں

مصطفیٰ ﷺ سے نہ بولیں تو نماز ہی نہیں ہوتی، جب ریاض الجنۃ اور اصحاب صفہ کے چہو ترے پر نماز پڑھتا ہوں تو سامنے مصطفیٰ ﷺ ہوتے ہیں تو **السلام علیک ایہا النبی** پڑھتے ہوئے بڑا مزہ آتا ہے، سرکار ﷺ کی عبدیت پر ہمارا ایمان ہے سرکار کی عبدیت وہ عبدیت نہیں جیسی ہماری تمہاری عبدیت ہے، حضور تو وہ عبد ہیں کہ اللہ تعالیٰ فرماتا ہے!

یا ایہا الذین امنوا استجبوا للہ وللرسول اذا دعاکم لما یحییکم (سورۃ الانفال، آیت ۲۳)

”اے ایمان والو اللہ اور رسول کے بلانے پر (فوراً) حاضر ہو جاؤ جب تمہیں رسول اس چیز کی طرف بلائیں جو تمہیں زندہ کر دے گی“، یعنی فوراً میرے رسول کے بلانے پر دوڑتے چلے آؤ، خواہ تم نماز کی حالت میں کیوں نہ ہو، چنانچہ ایک صحابی سعید بن معلی رضی اللہ عنہ نماز پڑھ رہے تھے، سرکار ﷺ نے بلایا اور دیر ہو گئی، انہیں مسئلہ معلوم نہ تھا، نماز پوری کر کے آئے، سرکار ﷺ نے فرمایا تم نے دیر کیوں کی؟ عرض کیا: حضور نماز پڑھ رہا تھا، آقا ﷺ نے فرمایا تو نے یہ آیت نہیں پڑھی **یا ایہا الذین امنوا استجبوا للہ وللرسول اذا دعاکم لما یحییکم**۔

اب اگر رسول تم سے بولیں اور تم ان سے بولو تب بھی نماز نہیں ٹوٹتی، ہم بھی عبد ہیں اور رسول بھی عبد ہیں لیکن معبود اور عبد میں فرق ہونا چاہئے اور وہ یہی کہ خدا حی لا یموت ہے۔

حیات و موت کی اقسام

موت کی دو قسمیں ہیں اور حیات کی بھی، ایک موت حقیقی اور دوسری موت عادی، اسی طرح ایک حیات حقیقی اور دوسری حیات عادی، اب میں اس کی تفصیل میں جاؤں تو بڑا وقت گزر جائے گا، نہایت اجمال کے ساتھ عرض کرتا ہوں، ایک موت تو عادی ہے، موت عادی کیا ہے؟ جسم سے روح کا قبض ہونا، یہ موت عادی ہے یعنی عادتاً موت اس طرح آتی ہے کہ جسم سے روح قبض ہو جائے، لیکن موت عادی کے لئے حیات حقیقی کا نہ ہونا ضروری نہیں ہے، یہ ہو سکتا ہے کہ موت عادی ہو جائے مگر حیات حقیقی موجود ہو، اب جو قرآن میں اللہ تعالیٰ فرماتا ہے ”انک میت وانہم میتون“ اے پیارے حبیب بے شک آپ پر قبض روح کا وقت آئے گا اور ”کل نفس ذائقۃ الموت“ کہ ہر ایک روح قبض ہوگی اور سرکار ﷺ نے یہ بھی فرمایا ”انی مقبوض“ کہ میری

روح (مبارک) ضرور قبض ہوگی اور ”من کان یعبد محمداً فان محمداً قدامت“ معاذ اللہ محمد رسول اللہ ﷺ کی عبادت کرنے والو! حضور پر قانون موت طاری ہو گیا، یعنی حضور ﷺ پر قبض روح کا حال طاری ہو گیا، تو قبض روح کے ہم بھی قائل ہیں، کیونکہ یہ فرق تو عبد و معبود کا ہے، لیکن قبض روح میں کیا ہوتا ہے؟ یعنی روح بدن سے باہر آ جاتی ہے، جب روح بدن سے باہر آتی ہے تو کیا زندگی بدن کے اندر ہوتی ہے یا نہیں ہوتی؟۔

بے شک زندگی بدن کے اندر ہوتی ہے، کیونکہ حیات کو پیدا کرنا روح کا کام نہیں ہے، بلکہ حیات کو پیدا کرنا اللہ کا کام ہے، اللہ تعالیٰ نے تو ایک عادت بنادی کہ بدن کے اندر روح ہو تو انسان زندہ ہے ورنہ مردہ، یہ تو محض ایک عادی بات ہے اگر اللہ چاہے تو بدن میں روح کے ہوتے ہوئے بھی مردہ کر دے اور اللہ چاہے تو روح نکال کر بھی بدن کو زندہ رکھے، اس لئے میں حیران ہوں کہ اور باتوں میں کسی شے کو ثابت کرنا ہو تو ”ان اللہ علی کل شیء قدير“ پڑھتے ہیں یعنی خدا ہر چیز پر قادر ہے، لیکن خدا اس بات پر قادر نہیں کہ قبض روح کے مابعد اپنے حبیب کے جسم اقدس کو زندہ رکھ سکے، روح تو خالق نہیں، خالق تو خدا ہے، روح بدن میں ہو یا نہ ہو، خدا جب چاہے حیات پیدا کر سکتا ہے، اس کی مثالیں بخاری اور مسلم میں موجود ہیں۔

مسعود، ربیع اور ربیع بن حراش کا واقعہ

مسعود بن حراش، ربیع بن حراش اور ربیع بن حراش تینوں بھائی جو سیدنا صدیق اکبر رضی اللہ عنہ کے پیچھے نماز پڑھنے والے تابعی ہیں، ان میں سے مسعود بن حراش نے قسم کھائی کہ جب تک مجھے یہ پتہ نہ چلے کہ میں جنت میں جاؤں گا یا دوزخ میں، تو میں نہیں ہنسوں گا، مجھے دنیا میں ہنس کر کیا کرنا ہے کیونکہ ہنسی تو خوشی کے لئے ہوتی ہے، خوشی تو جب ہوگی کہ جب معلوم ہو جائے کہ میں جنتی ہوں، چنانچہ انہوں نے ہنسنا چھوڑ دیا، اور ربیع بن حراش نے قسم کھائی کہ ہم نہیں بولیں گے جب تک ہمیں یہ علم نہ ہو جائے کہ ہم جنتی ہیں یا دوزخی، چنانچہ انہوں نے بولنا چھوڑ دیا اور ہر قسم کا کلام ترک کر دیا، صرف سلام کہتے جو شرعاً ضروری اور واجب ہے، اب تینوں بھائیوں کو اپنے اپنے وقت پر موت آ گئی، مسعود بن حراش نے مرنے کے بعد ہنسنا شروع کر دیا، غسّال غسل دیتا رہا، کفن پہناتا رہا، اپنا کام کرتا رہا اور مسعود بن حراش بھی ہنستے ہی رہے، اسی طرح ربیع بن حراش اور ربیع بن حراش کی روح جب قبض ہوئی تو غسّال نے غسل دینے کے لئے سریر پر لٹایا تو انہوں نے بولنا شروع کر دیا، غسّال غسل دیتا رہا اور یہ

بولتے رہے، اپنے رب کا انعام واکرام بیان کرتے رہے اور اپنے گھر والوں کو خوشخبریاں دیتے رہے۔ (مسلم شریف، جلد اول، باب تغلیظ الکذب)

اب میں آپ سے پوچھتا ہوں یہ ہنسنا، بولنا اور اپنے رب کے انعام واکرام بیان کرنا عمل ہیں کہ نہیں ہیں؟ یقیناً عمل ہیں اور ہر عمل دلیل حیات ہوتا ہے، روح قبض ہو چکی ہے یعنی بدن میں روح نہیں ہے، لیکن حیات آچکی ہے، اگر مصطفیٰ ﷺ کے غلاموں کے بدن میں بغیر روح کے حیات ہو سکتی ہے تو مصطفیٰ ﷺ کے بدن مبارک میں کیسے حیات نہیں ہو سکتی؟ ضرور ہو سکتی ہے، اسی کو حیات حقیقی کہتے ہیں، روح کا قبض ہونا موت عادی ہے، **انک میت** کے یہی معنی ہیں، اے میرے حبیب! عادتاً آپ پر بھی موت آئے گی اور آپ کی روح قبض ہوگی، مگر یہ نہیں فرمایا کہ آپ کا بدن حیات سے خالی ہو جائے گا۔

ابوجہل اور کنکریاں

عزیزان گرامی! دو باتیں اور یاد آ گئیں، لوگ مولانا روم کی باتوں کو نہیں مانتے، مگر میں سمجھتا ہوں کہ **مثنوی مولوی، معنوی..... ہست قرآن در زبان پهلوی**۔ ابوجہل اپنے ہاتھ کی مٹھی میں کنکریاں بند کر کے سرکار ﷺ کی بارگاہ میں آیا اور کہا!

اگر رسولی چیسست درد ستم نہاں

چوں خبر داری راز آسمان

امام بیہقی نے بھی اس واقعہ کو دلائل نبوت میں لکھا، تو سرکار نے فرمایا کہ میں بتاؤں تیرے ہاتھ میں کیا ہے، یا تیرے ہاتھ میں جو چیز ہے وہ بتائے کہ میں کیا ہوں، اس نے کہا یہ تو اور زیادہ تعجب کی بات ہے، سرکار ﷺ نے فرمایا تیرے ہاتھ میں گیارہ پتھر کے ٹکڑے (کنکریاں) ہیں، اور ان پتھر کے ٹکڑوں سے سن لے کہ میں کیا ہوں؟ تو سب کے سب ٹکڑوں نے کلمہ پڑھنا شروع کر دیا اور کہا کہ آپ اللہ کے رسول ہیں، اب پتھر کے ٹکڑے کلمہ پڑھ رہے تھے، ان کے اندر کوئی روح نہیں تھی، مگر حیات تھی، پتھر کے اندر روح کے بغیر حیات ہو سکتی ہے تو کیا نعوذ باللہ مصطفیٰ ﷺ کا جسم پاک پتھر سے بھی گیا گزرا ہے، بڑے تعجب کی بات ہے، پتھر تو کہیں ہوں گے اور پتہ نہیں کہاں گئے، لیکن وہ ستون حنانہ (استن حنانہ) کھجور کا ستون تو ابھی تک موجود ہے، اے مدینہ والو! استن

حنانہ دیکھتے ہو کہ نہیں، میں ابھی زیارت کر کے آیا ہوں اور کل صبح بھی ان شاء اللہ زیارت کروں گا، آپ کو معلوم ہے کہ وہ کیا ہے؟

استن حنانہ در ہجر رسول

نال میز ہمچوں ارباب عقول

استن حنانہ آپ کے فراق میں صاحب عقل کی طرح فریاد کرتا تھا، مثنوی کی بات تو قرآن و حدیث کا عطر ہے اور یہ حدیث بخاری شریف میں کئی سندوں سے موجود ہے کہ ایک خشک کھجور کی لکڑی کا ستون گاڑ دیا گیا اور سرکار ﷺ اس پر ٹیک لگا کر خطبہ فرماتے تھے، ایک صحابی نے عرض کیا حضور! میرا ایک غلام نجار ہے، آپ اجازت فرمائیں تو منبر بنوادوں، آپ نے فرمایا! تمہاری مرضی، چنانچہ اس نے منبر بنوا کر پیش کر دیا، سرکار ﷺ منبر پر جلوہ گر ہو گئے، استن حنانہ الگ رہ گیا، تو حدیث میں آتا ہے صحابہ فرماتے ہیں کہ وہ استن حنانہ اونٹنی کی سی غمناک آواز سے اتنا رویا کہ قریب تھا کہ ہمارے جگر پھٹ جاتے (بخاری شریف، ج ۱، ص ۵۰۶-۵۰۷)، قاضی عیاض اندلسی مالکی علیہ الرحمہ فرماتے ہیں کہ یہ (کھجور کے تنے کے رونے والی حدیث) متواتر اور مشہور ہے، یہ حدیث مختلف صحابہ کرام سے روایت ہے، (۱) حضرت ابی بن کعب رضی اللہ عنہ (۲) حضرت جابر بن عبد اللہ رضی اللہ عنہ (۳) حضرت انس بن مالک رضی اللہ عنہ (۴) حضرت عبد اللہ بن عمر رضی اللہ عنہ (۵) حضرت سہل بن سعد رضی اللہ عنہ (۶) حضرت ابوسعید خدری رضی اللہ عنہ (۷) حضرت بریدہ رضی اللہ عنہ (۸) حضرت ام سلمہ رضی اللہ تعالیٰ عنہا (۹) حضرت عبدالمطلب بن ابی دواعہ رضی اللہ عنہ۔ (مدارج النبوت از شیخ عبدالحق محدث دہلوی، جلد اول، ص ۳۵۲-۳۵۳، البدایہ والنہایہ از ابن کثیر، ص ۱۲۵-۱۲۶-۱۲۷)۔

محترم حضرات! قابل توجہ بات ہے کہ استن حنانہ کا یہ رونا کیا تھا؟ اس میں روح انسانی تو درکنار، روح حیوانی اور روح نباتاتی بھی نہیں تھی، یہ محض خشک لکڑی تھی مگر روئی، رونا عمل ہے اور یہ عمل حیات کی دلیل ہے، معلوم ہوا حیات حقیقی اس خشک کھجور کی لکڑی (استن حنانہ) میں تھی، شارح بخاری امام قسطلانی رحمۃ اللہ علیہ اسی حدیث کی شرح میں فرماتے ہیں کہ خدا اس بات پر قادر ہے کہ روح کے بغیر بھی بدن میں حیات پیدا فرما دے۔

اے حبیب ﷺ تیری اگلی شان پچھلی سے بہتر ہے

محترم عزیزو! سرکار ﷺ کی روح ایک آن کے لئے قبض ضرور ہوئی تاکہ عبد و معبود کا فرق ہو جائے لیکن روح دوبارہ جسم اقدس میں لوٹادی گئی کیونکہ اس سے بہتر اور کوئی جگہ نہیں، خواہ زمین و آسمان ہوں یا عرش و کرسی، اگر وہ روح اقدس کسی بھی جگہ پر ہوتی تو اصل مقام سے نیچے ہوتی لیکن اللہ تعالیٰ فرماتا ہے **وَلَا خِرَّةَ خَيْر لَّكَ مِنَ الْاُولٰی** (سورۃ الضحٰی، آیت ۴) ”اور بے شک (ہر) پچھلی (گھڑی) آپ کے لئے پہلی سے بہتر ہے۔ یعنی اے حبیب تیری ہر اگلی شان کچھلی سے بہتر ہے، تو پتہ چلا کہ جب روح مبارک کے قبض ہونے ”انک میت وانہم میتون“ اور ”کل نفس ذائقۃ الموت“ کا قانون پورا ہو گیا تو روح اقدس مصطفیٰ ﷺ کے جسم اقدس میں واپس جلوہ گر ہو گئی، کیوں؟ اس لئے کہ کوئی مقام جسم اقدس سے بہتر تو درکنار، برابر بھی نہیں ہو سکتا، اس لئے میں صاف صاف کہتا ہوں کہ میرے آقا کی روح پاک آج بھی حضور اقدس میں جلوہ گر ہے۔

زید بن خارجه کا واقعہ

محترم حضرات! اب مجھے زید بن خارجه کا واقعہ یاد آ گیا، سنئے اور خوب جھومئیے، زید بن خارجه تابعی تھے، جن کا انتقال حضرت عثمان غنی رضی اللہ عنہ کی خلافت کے چوتھے سال ہوا، آپ کا جنازہ پڑا ہے کہ اچانک بولنے کی آواز آئی، لوگوں نے ادھر ادھر دیکھا تو معلوم ہوا کہ زید بن خارجه بول رہے ہیں، وہ کیا بول رہے تھے؟ فرما رہے تھے ”احمد فی الکتاب الاول“ ارے احمد کا کیا کہنا وہ تو کتاب اول میں احمد مصطفیٰ ہیں اور ابو بکر صدیق کا کیا کہنا وہ تو کتاب اول میں ابو بکر صدیق ہیں اور عمر کا کیا کہنا وہ تو کتاب اول میں عمر فاروق ہیں، اس کے بعد فرماتے ہیں ”چار برس گزر چکے ہیں اور دو برس باقی ہیں، تمہیں پتہ چل جائے گا“ (ازالۃ الخفاء، از شاہ ولی اللہ (مترجم)، جلد چہارم، ص ۹۹-۱۰۰، جلد دوم، فصل ہشتم، ص ۵۳۰ در فضیلت شیخین، البدایہ والنہایہ، ج ۶، ص ۲۹۲، اس واقعہ کو امام بخاری تاریخ کبیر میں، امام حاکم مستدرک میں اور امام بیہقی دلائل النبوت میں لائے ہیں)

لوگ اس بات کو نہ سمجھ سکے کیونکہ اس کا تعلق آنے والے واقعہ سے تھا، چنانچہ چار برس گزر چکے تھے اور دو برس بعد یہ ہوا کہ حضرت عثمان غنی رضی اللہ عنہ سرکار کی سنت کی یاد تازہ کرنے کے لئے بُر عریض میں پاؤں لٹکائے بیٹھے تھے، حضرت مسیب رضی اللہ عنہ جو حضور ﷺ کے زمانہ اقدس سے حضرت عثمان غنی رضی اللہ عنہ کے زمانہ تک انگوٹھی بردار رہے، انگوٹھی حضرت عثمان غنی رضی اللہ عنہ کو دیتے یا لیتے وقت کنوئیں میں گر گئی، تو پھر کیا

ہوا؟ فتنوں کے دروازے ایسے کھل گئے کہ حضرت عثمان غنی رضی اللہ عنہ کی شہادت انہی فتنوں کا نتیجہ ہوئی، دراصل وہ انگوٹھی آقاؐ مدنی تاجدارِ حرم ﷺ کی تھی، آپ کے بعد حضرت ابوبکر رضی اللہ عنہ کے پاس آئی، حضرت ابوبکر رضی اللہ عنہ کے بعد حضرت عمر فاروق رضی اللہ عنہ کے پاس، فاروق اعظم رضی اللہ عنہ سے عثمان غنی رضی اللہ عنہ کے پاس، تو پتہ چلا کہ سارا نظام اس انگوٹھی کا صدقہ تھا، کیونکہ انگوٹھی حضرت محمد مصطفیٰ ﷺ کی انگلی مبارک سے مَس ہوئی تھی، جب وہ کنویں میں گر گئی تو خلاء پیدا ہو گیا، جب خلاء پیدا ہوا تو فتنوں کے دروازے کھل گئے، خلافت کے آخری چھ سال حضرت عثمان غنی رضی اللہ عنہ کے نہایت پریشانی میں گزرے، حتیٰ کہ شہید کر دیئے گئے۔

اب دیکھئے زید بن خارجه بولے اور علم کی بات بتائی، جو دنیا والوں کو معلوم نہ تھی، کسی کو بھی پتہ نہ تھا کہ دو سال بعد کیا ہونے والا ہے، لوگ کہتے ہیں کہ مصطفیٰ کریم ﷺ کو غیب کا علم نہیں، آپ کے غلام مرنے کے بعد غیب کی خبر دے رہے ہیں، زید بن خارجه کلام بھی فرما رہے ہیں اور غیب کی خبر بھی دے رہے ہیں، مرنے کے بعد کلام فرمانا حقیقت حیات کی دلیل ہے، تو جن کے غلاموں کے مرنے کے بعد حیات کا یہ عالم ہے کہ مرنے کے بعد غیب کی خبر دے رہے ہیں، ان کے آقا کی حیات کا کیا عالم ہوگا؟

حضرت قثم بن عباس رضی اللہ عنہ والی حدیث

عزیزانِ گرامی! اب خود آقا مدنی تاجدارِ حرم ﷺ کی اپنی بات سنئے، اس حدیث کو شیخ عبدالحق محدث دہلوی رحمۃ اللہ علیہ نے اپنی کتاب ”مدارج النبوة“ میں لکھا ہے، آقا ﷺ کا انتقال ہو گیا، قثم بن عباس رضی اللہ عنہ فرماتے ہیں کہ جب آقا ﷺ کو قبرانور میں رکھا گیا تو سب سے آخر میں حضور ﷺ کی زیارت میں نے کی، تو میں کیا دیکھا کہ لب مبارک ہل رہے ہیں، جیسے کوئی بول رہا ہو، میرا جی چاہا اور میں بے قرار ہوا کہ سنوں حضور کیا فرما رہے ہیں؟ تو میں نے اپنے کان حضور ﷺ کے منہ کے قریب کر دیئے، آپ فرماتے تھے ”ربی اُمّتی“ (مدارج النبوت، اردو ترجمہ، مطبوعہ مدینہ پبلشنگ کمپنی کراچی، حصہ دوم، ص ۵۱)

اب میں آپ سے پوچھتا ہوں کہ روح قبض ہو چکی اور آپ ”انک میت“ کا مصداق ہو چکے اور پھر آپ کلام فرما رہے ہیں، آپ کا یہ کلام فرمانا کیا ہے؟ یہی کلام فرمانا حیات حقیقی کی دلیل ہے، تو معلوم ہوا کہ میرے آقا کا جسم پاک ایک آن کے لئے بھی حیات سے محروم نہیں ہوا، اس وقت بھی میرے آقا کا جسم زندہ تھا، یہی زندگی تو

یہی عمل رسالت ہے، عمل رسالت ایک آن کے لئے بھی منقطع نہیں ہو سکتا، موت سے مراد قبض روح ہے اور قبض روح پر ہمارا ایمان ہے، لیکن سوال یہ ہے کہ قبض روح مبارک کے ساتھ حضور ﷺ کا بدن مبارک حیات سے خالی ہوا یا نہیں؟ تم کہتے ہو خالی ہوا کیونکہ بغیر روح کے حیات نہیں ہو سکتی، تو پھر بڑے افسوس کا مقام ہے کہ تم نے روح کو خالق مانا اللہ تعالیٰ کو نہیں۔

خرق عادت

عزیزان محترم! بعض امور عادیہ ہوتے ہیں، اللہ تعالیٰ جل جلالہ و عم نوالہ بعض اوقات ان خرق عادات کو ہمارے سامنے رکھ دیتا ہے تاکہ خدا کی سنت پر دلیل قائم ہو جائے، تو عادت تو یہ ہے کہ روح نکل جانے کے بعد کوئی نہیں بولتا، لیکن خرق عادت یہ ہے کہ اس سے پتہ چل جائے کہ روح کے بغیر بھی خدا حیات پیدا کر سکتا ہے، روح حیات کا مرکز قلب ہے، جس کو لوگ ہارٹ (heart) کہتے ہیں، قلب کی حرکت بند ہو جائے تو کہتے ہیں کہ ہارٹ فیل ہو گیا تو گویا روح نکل گئی۔

محترم حضرات! عمل جراحت ان اسباب عادیہ کے ماتحت ہوتے ہیں جو اللہ نے پیدا کئے ہیں اور ڈاکٹروں کو بڑے بڑے انتظامات کے ساتھ مخصوص آلات استعمال کرنے پڑتے ہیں اور پھر ہر ڈاکٹر بھی قلب کا آپریشن نہیں کر سکتا، آپ نے کبھی بھی نہیں دیکھا ہوگا کہ کسی ڈاکٹر نے کسی چلتے ہوئے انسان کو لٹا کر اس کا قلب نکال لیا ہو اور پھر وہ انسان زندہ رہ گیا ہو، کیونکہ مرکز حیات قلب ہے، حرکت قلب بند ہوگئی تو روح بھی چلی گئی اور پھر آپ کو پتہ ہے کہ حضور ﷺ کا سائنسی زمانہ نہ تھا، کوئی مرہم پٹی اور جراحی آلات نہ تھے، مگر حضور ﷺ کے قلب انور کو چار دفعہ باہر نکالا گیا اور قلب پاک کا شگاف بھی کیا گیا اور آب زم زم کو شرف اور فضیلت بخشنے کے لئے قلب انور سے نسبت دی گئی یعنی قلب انور کو دھویا گیا، نہ کہ نعوذ باللہ قلب انور میں کوئی خرابی تھی کہ دور کی گئی، پھر قلب انور باہر کیوں نکالا گیا؟ اس لئے تاکہ پتہ چل جائے کہ قلب مبارک باہر ہے یعنی روح حیات باہر ہے اور روح حیات کے بغیر آپ زندہ ہیں، یہ شق صدر حیات بعد الموت کی دلیل ہوگئی کہ میرے محبوب کا جسم اقدس قبض روح کے بعد ایسے ہی زندہ رہے گا جیسے شق صدر کے بعد، اور معراج کی رات کو بھی شق صدر ہوا اور قلب باہر نکالا گیا تو روح بھی باہر چلی گئی، کیونکہ مرکز حیات قلب انور ہے، مگر کیا ہوا؟ ہوا یہ کہ آپ ﷺ پر کوئی موت طاری نہ

ہوئی اور جسم پاک زندہ رہا اور یہ دلیل تھی کہ قلب انور اور روح مقدس باہر ہے مگر جسم پاک زندہ ہے، جب جسم پاک زندہ ہے تو ”لقد من الله على المؤمنين“ خدا کا احسان بھی ٹھیک ہے کہ نعمت موجود ہے اور نعمت مصطفیٰ ﷺ کی ذات اقدس ہے، لہذا سرکار زندہ ہیں (یہاں علامہ کاظمی علیہ الرحمہ نے زور دے کر بار بار فرمایا کہ سرکار زندہ ہیں) اور ”واعلموا ان فيكم رسول الله“ خوب یقین کر لو کہ تم میں خدا کے رسول موجود ہیں (یہاں زور دے کر فرمایا کہ سرکار موجود ہیں)، واجب و ممکن، عبد و معبود، خدا اور رسول کا فرق واضح کرنے کے لئے ”انك ميت وانهم ميتون“ فرمایا گیا، یہاں ”انك وانهم ميتون“، نہیں فرمایا، کیوں؟ اس لئے کہ ان کے لئے موت اور تھی اور دوسروں کے لئے الگ ميتون کا لفظ فرمایا، اس لئے کہ ان کی موت اور تھی، آپ ﷺ کے لئے ”انك ميت“ کا الگ لفظ فرمایا ورنہ سب کی موت ایک جیسی ہو جاتی، مصطفیٰ ﷺ کی موت ویسی ہے جیسے آپ خود ہیں، میں تو یہ جانتا ہوں موت نیند کی بہن ہے اور حضور ﷺ کی نیند کیسی تھی کہ سوتے میں جاگتے تھے، بخاری شریف کی حدیث ہے کہ حضور ﷺ سو گئے، حضرت عائشہ صدیقہ رضی اللہ عنہا نے سرکار ﷺ کے سونے کی آواز سنی، آپ جاگے وضو نہیں فرمایا، نماز کی نیت باندھ لی، حضرت عائشہ صدیقہ رضی اللہ عنہا نے عرض کی: میرے آقا! آپ تو سو گئے تھے سرکار ﷺ نے فرمایا ”تنام عینی ولا ینام قلبی“ ”میری آنکھ سوتی ہے، قلب نہیں سوتا“ (بخاری شریف، ج ۱، ص ۵۰۴، مطبوعہ قدیمی کتب خانہ آرام باغ کراچی، مسند امام احمد بن حنبل، ج ۶، ص ۳۶)۔

جیسے جس کی نیند ہوتی ہے ویسے ہی ان کی موت ہوتی ہے، جیسے آپ کے سونے میں بیداری تھی ویسے ہی آپ کی موت میں بھی حیات تھی، لہذا آپ قبض روح کے بعد بھی حیات ہیں اور زندہ ہیں اور زندہ رہیں گے کیونکہ دلیل یہ ہے کہ خدا کا یہ احسان موجود ہے، احسان نعمت پر ہوتا ہے، خدا کے اس احسان کو قرآن سے کوئی نہیں نکال سکتا، یہ ”لقد من الله“ کا احسان قیامت تک رہے گا، لہذا سمجھ لو کہ ”واعلموا ان فيكم رسول الله“۔

وما علينا الا البلاغ المبين